

Илија Јанев

ВАРИЈАЦИИ НА ИСТА ТЕМА

Навистина, колку се задлабочувате во решението на некоја задача? Дали некогаш сте се обиделе да “прокопате” подлабоко во решението на некоја задача, што тоа го дозволува? Ако досега не сте го правеле тоа, се надеваме дека читањето на овие редови ќе ве поттикне да се обидете. А ако се обидете со потребната упорност, веруваме дека и ќе успеете.

За да ви помогнеме во таа насока, во оваа статија избравме две задачи, чија сличност ни овозможува да ги “варираме” условите и попродлабочено да го продискутираме нивното решение. Првата задача ќе ја решиме на два начина (планиметриски и тригонометриски), а вие сторете го тоа со втората, па дури потоа продолжете да го читате вториот дел од оваа статија.


Пример 1. Во рамнокрак триаголник ABC , со агли при основата AB од 50° , е избрана точка D , таква што $\angle ABD = 30^\circ$ и $\angle BAD = 10^\circ$. Најди го аголот $\angle BCD$.

Решение 1 (Планиметриско). Ако $\overline{AC} = \overline{BC}$ и $\angle BAC = \angle ABC = 50^\circ$, тогаш $\angle ACB = 80^\circ$. Од условите $\angle ABD = 30^\circ$ и $\angle BAD = 10^\circ$. Заклучуваме дека $\angle DBC = 20^\circ$ и $\angle DAC = 40^\circ$.

Ако $CH \perp AB$, тогаш

$$\angle ACH = \angle BCH = 40^\circ \text{ (црт. 1)}$$

Нека S е пресечната точка на висината CH и правата BD , тогаш триаголникот ABS е рамнокрак, со основа AB и агли при основата од 30° . Оттука



Црт. 1

$$\angle DAS = 20^\circ \text{ и } \angle CAS = 20^\circ,$$

т.е. AS е симетрала на аголот CAD .

Бидејќи $\angle SDA = 40^\circ$, како надворешен за $\triangle ABD$, и $\angle SCA = 40^\circ$, следува дека

$$\triangle ASD \cong \triangle ASC \text{ (според признакот } ASA)$$

Оттука $\overline{AD} = \overline{AC}$, т.е. $\triangle DCA$ е рамнокрак па

$$\angle ADC = \angle ACD = (180^\circ - 40^\circ) : 2 = 70^\circ$$

Тогаш $\angle DCS = 70^\circ - 40^\circ = 30^\circ$ и конечно $\angle BCD = 10^\circ$.


Решение 2 (тригонометриско). Ако $\overline{AC} = \overline{BC}$ и $\angle BAC = \angle ABC = 50^\circ$ тогаш $\angle ACB = 80^\circ$, а од условите $\angle ABD = 30^\circ$ и $\angle BAD = 10^\circ$ следува $\angle DBC = 20^\circ$ и $\angle DAC = 40^\circ$. Да ставиме $\angle BCD = \phi$, тогаш $\angle ACD = 80^\circ - \phi$.

Нека P, Q, R се подножја на нормалите од точката D соодветно на страните BC, CA, AB (црт. 2), тогаш од правоаголните триаголници CDP и CDQ имаме:

$$a = \overline{CD} \sin \phi, \quad b = \overline{CD} (80^\circ - \phi)$$

т.е.

$$\frac{b}{a} = \frac{\sin(80^\circ - \phi)}{\sin \phi} \quad (1)$$



Црт. 2

Слично, од правоаголните триаголници ADQ и ADR , односно BDR и BDP добиваме:

$$\frac{b}{c} = \frac{\sin 40^\circ}{\sin 10^\circ} \quad \text{и} \quad \frac{c}{a} = \frac{\sin 30^\circ}{\sin 20^\circ}$$

а оттука

$$\frac{b}{a} = \frac{b}{c} \cdot \frac{c}{a} = \frac{\sin 40^\circ}{\sin 10^\circ} \cdot \frac{\sin 30^\circ}{\sin 20^\circ} = \frac{2 \sin 20^\circ \cos 20^\circ \cdot \frac{1}{2}}{\sin 10^\circ \sin 20^\circ}$$

$$\frac{b}{a} = \frac{\cos 20^\circ}{\sin 10^\circ} \quad (2)$$

Од (1) и (2) следува:

$$\sin 10^\circ \sin(80^\circ - \phi) = \sin \phi \cos 20^\circ \quad / \cdot 2$$

$$2 \sin 10^\circ \cos(10^\circ + \phi) = 2 \sin \phi \cos 20^\circ$$

$$\sin(10^\circ - 10^\circ - \phi) + \sin(10^\circ + 10^\circ + \phi) = \sin(\phi - 20^\circ) + \sin(\phi + 20^\circ)$$

$$\sin(-\phi) = \sin(\phi - 20^\circ)$$

Бидејќи $\phi < 90^\circ$, следува $\phi - 20^\circ = -\phi$, т.е. $\phi = 10^\circ$.

Ете, тоа беа двата начини на решавање на оваа задача. Вие можете да најдете и трет, четврт (обидете се!), но за она кое си го поставивме како цел, доволно се и овие. Значи, пред да продолжите со читањето на наредните редови, треба прво самостојно да ја решите, на два начина, следната:

Задача. Во рамнокрак триаголник ABC , со $\angle C = 100^\circ$ се повлечени две полуправи низ темињата A и B , кои со основата AB зафаќаат агли од 20° и од 30° , соодветно. Тие се сечат во точката D , внатре во триаголникот ABC .

Најди го аголот BDC .

По решавањето на втората задача, веројатно ја согледувате големата сличност меѓу овие две задачи. Тие, кратко речено, се решаваат по иста “формула”, како што две квадратни равенки се решаваат по формулата за корените на квадратна равенка. Веројатно добивте $\phi = 20^\circ$.

Е сега, дали навира желбата да бидете автор на една задача? Секако, идејата е позајмена, видена ... Но, за почеток ќе ви треба некоја насока. Значи, се одлучивте сами да составите задача, слична на понудените две, само со ”други бројки”. Обидете се, бидете упорни, истражувајте подолго време, а дури потоа поминете на читање на наредните редови. Имате фора 7 дена!

Внимавајте! Дали аглие $\alpha_1 = \angle BAD$, $\beta_1 = \angle ABD$ и γ се дадени ”од ракав”? Или, меѓу нив постои некоја ”скриена врска”? Затоа се враќате на дадените примери, ги разгледувате цртежите, го препрочитувате решението и ... ”врската” е откриена...

За триаголниците ASC и ASD да бидат складни, треба

$$\angle SADA = \angle SCA = \frac{\gamma}{2}.$$

Но $\angle SDA$ е надворешен за $\triangle ABD$. Заклучок: $\alpha_1 + \beta_1 = \frac{\gamma}{2}$.

Нестрпливи од радост, овој заклучок веднаш го проверуваме на конкретен пример. Почнуваме да го ”варираме” првиот услов-промена на вредноста на аголот α_1 . Се обидуваме со овие вредности:

$$\alpha_1 = 18^\circ \text{ (не } 10^\circ \text{ или } 20^\circ \text{ , како во дадените примери)}$$

$$\beta_1 = 30^\circ, \text{ и, се разбира } \gamma = 2(\alpha_1 + \beta_1) = 96^\circ.$$

При овие услови решението (планиметриско и тригонометриско) оди ”глатко” - лесно наоѓате дека $\phi = 18^\circ$. Но, (секогаш има едно: но), за општ заклучок сеуште е рано. Да се обидеме со уште еден пример, со вредностите:

$$\alpha_1 = 18^\circ, \beta_1 = 28^\circ, \gamma = 92^\circ.$$

и веќе имаме потешкотии. Нешто ”не оди” ?

Оваа задача не се вклопува во досегашниот ”шаблон”, т.е. не можеме да ја решиме по истата ”формула”. Која е причината? Веројатно уште некоја ”скриена врска”, што досега не ја воочивме. И пак потрага низ цртежите, решенијата ... решенијата, цртежите... Што се користевме досега? Па, користевме дека $\triangle DCA$ е рамнокрак,... и дека AS е симетрала на $\angle CAD$, ... и дека $\triangle ASC \cong \triangle ASD$. Значи, треба $\angle ASC = \angle ASD$. Но, $\angle ASC = \angle BSC$ (зошто ?), а оттука:

$$\angle ASC = \angle ASB = \angle BSC = 120^\circ .$$

$$\angle ASH = \angle BSH = 60^\circ ,$$

па од правоаголникот $\triangle HBS = 30^\circ$, т.е. $\beta_1 = 30^\circ$.

Конечно ги откриваме сите ”згодни” врски меѓу зададените агли: $\alpha_1, \beta_1, \gamma$; тие се:

$$\beta_1 = 30^\circ, \alpha_1 = a < 30^\circ, \gamma = 2(\alpha_1 + \beta_1) .$$

Значи, ако $\alpha_1 = a$, $\beta_1 = 30^\circ$, $\gamma = 60^\circ + 2a$ (за $a < 30^\circ$), тогаш

$$\alpha = 90^\circ - \frac{\gamma}{2} = 90^\circ - (30^\circ + a) = 60^\circ - a = \beta .$$

$$\alpha_2 = \alpha - \alpha_1 = 60^\circ - a - a = 60^\circ - 2a$$

па од рамнокракиот триаголник DCA добиваме:

$$\alpha_2 + 2(\gamma - \phi) = 180^\circ$$

$$60^\circ - 2a + 2(60^\circ + 2a - \phi) = 180^\circ$$

$$2\phi = 2a, \phi = a .$$

Е, дури сега можеме да се пофалиме дека дадената задача ја решивме за произволно многу вредности на α_1, β_1 и γ . Сепак, на овој начин извршивме едно нецелосно обопштување на задачата, бидејќи изборот на задачите α_1, β_1 и γ беа ”врзани” со некоја ”згодна” врска, која ни го олеснува патот до решението.

Да ја разгледаме сега можноста за целосно обопштување на задачата-која аглите α_1, β_1 и γ се произволно зададени.??? Кој пат ќе го избереме за нејзиното решавање? Планиметриското решение е добро кога меѓу овие агли постоеше извесна зависност. Тригонометриското решение, пак, овозможува, дозволува поширок ”замав”.

Значи се одлучуваме на тригонометриско решение и при тоа очекуваме вредноста за ϕ да биде некој природен или рационален број.....

Статијата првпат е објавена во списанието СИГМА на СММ